



## 4

## HkxφYyh

इयं तैत्तिरीयोपनिषदः तृतीया वल्ली (अध्यायः) अस्ति या आनन्दवल्ल्याः विचारान् भृगु—ऋषेः माध्यमेन पुनरावर्तयति । अयम् अध्यायः कौषीतकि—उपनिषदः त्रयाणाम् अध्यायानां छान्दोग्योपनिषदः अष्टमाध्यायस्य च समानविषये केन्द्रितोऽस्ति । भृगुवल्ल्याः मुख्यो विषयः आत्मब्रह्मणोः (आत्मपरमात्मनोः) अवधारणा, आत्मबोधः, मोक्षः बन्धनं तथा च मुक्तमानवेषु केन्द्रितोऽस्ति ।

ब्रह्मणः प्रकृतेः विमर्शानन्तरं तैत्तिरीयोपनिषदः अध्यायः भृगुवल्ली निम्नांकितान् विचारान् प्रस्तौति—

- भोजनं न निन्द्यात् अर्थात् कदापि कस्यापि वस्तुनः उत् कस्यापि जनस्य अपमानं नैव कुर्यात् ।

- भोजने संवृद्धिः अर्थात् सर्वेषां पदार्थानां संवृद्धिः कुर्यात् ।
- स्वगृहे कदापि अभ्यागतं न निषेधयितव्यम्, इतोऽपि अपरिचितजनैस्सह भोजनं कर्तव्यम् । अर्थात् यथासम्भवं जनानां सहायता कर्तव्य । स्वसमृद्धिः ज्ञानं च अन्यैः सह वितरत ।



mīś ; kfu

इमं पाठं पठित्वा भवन्तः शक्यन्ति—

- तैत्तिरीयोपनिषदः भृगुवल्ल्याः शुद्धोच्चारणं कर्तुम्य
- भृगुवल्ल्याः अर्थं ज्ञातुम् ।

### 4.1 HkxqYyh

ॐ सह नावतु । सह नौ भुनक्तु । सह वीर्यं करवावहे ।  
तेजस्विनावधीतमस्तु मा विद्विषावहे ।

ॐ शान्तिः शान्तिः शान्तिः ॥

हे भगवन्! आवयोः सह एव रक्षां करोतु । सह एव आवयोः पालनं पोषणं च करोतु । आवां सह एव बलं वीर्यं च अर्जयावः । आवयोः अध्ययनम् आवां तेजस्विनौ कुर्याव अध्ययनं च प्रकाशेन शक्तिना च परिपूर्णः स्यात् । आवां कदापि विद्वेषं न कुर्वः ।

शान्तेः स्थापना भवतु ।





भृगुर्वै वारुणिः । वरुणं पितरमुपससार । अधीहि भगवो ब्रह्मेति । तस्मा  
एतत्प्रोवाच । अन्नं प्राणं चक्षुः श्रोत्रं मनो वाचमिति । तश्चोवाच । यतो  
वा इमानि भूतानि जायन्ते । येन जातानि जीवन्ति ।  
यत्प्रयन्त्यभिसंविशन्ति । तद्विजिज्ञासस्व । तद्ब्रह्मेति । स तपोऽतप्यत ।  
स तपस्तप्त्वा ॥ १॥

इति प्रथमोऽनुवाकः ॥

भृगुः स्वपितुः वरुणस्य समीपं गत्वा उवाच — हे भगवन्! मह्यं 'ब्रह्मज्ञानं'  
प्रदीयताम् । तस्य पिता एवम् उवाच— अन्नं, प्राणाः, चक्षुः, श्रोत्रं, मनः ।  
सः भृगुम् अवदत्— 'एते समस्ताः प्राणिनः (भूतानि) कुतः जायन्ते?  
उत्पद्य च एते केन जीवन्ति, तत्पश्चात् एते कुत्र समाहिताः भवन्ति ?  
त्वं तं ज्ञातुं प्रयतस्व यतोहि तदेव 'ब्रह्म' अस्ति । एतदनन्तरं भृगुः  
ध्यानचित्तोऽभवत् तपश्च अतप्यत । सः तपः तप्त्वा—

इति प्रथमोऽनुवाकः

अन्नं ब्रह्मेति व्यजानात् । अन्नाद्भ्यैव खल्विमानि भूतानि जायन्ते । अन्नैः  
जातानि जीवन्ति । अन्नं प्रयन्त्यभिसंविशन्तीति । तद्विज्ञाय । पुनरेव  
वरुणं पितरमुपससार । अधीहि भगवो ब्रह्मेति । तश्चोवाच । तपसा ब्रह्म  
विजिज्ञासस्व । तपो ब्रह्मेति । स तपोऽतप्यत । स तपस्तप्त्वा ॥ १॥

इति द्वितीयोऽनुवाकः ॥



सः अजानात् यत् अन्नमेव ब्रह्म । यतोहि अन्नादेव समस्तानि भूतानि (प्राणिनः) जायन्ते अन्नेन एव उत्पन्नानि जीवन्ति, पुनः अन्ने एव समाविशन्ति । यदा सः इदं ज्ञानम् अवाप तदा पुनः स्वपितरम् उपसन्नः अवदच्च – ‘हे भगवन्! मह्यं ब्रह्मणः ज्ञानं दीयताम्’ । तस्य पिता तम् उवाच— ‘त्वं तपसा ब्रह्म विज्ञातुं प्रयतस्व यतोहि तपः (मनसः एकाग्रता) एव ब्रह्म अस्ति’ । एतदनन्तरं भृगुः ध्यानचित्तोऽभवत् तपश्च अतप्यत । सः तपः तप्त्वा—

इति द्वितीयोऽनुवाकः ।

प्राणो ब्रह्मेति व्यजानात् । प्राणाद्ध्येव खल्विमानि भूतानि जायन्ते । प्राणेन जातानि जीवन्ति । प्राणं प्रयन्त्यभिसंविशन्तीति । तद्विज्ञायं । पुनरेव वरुणं पितरमुपससार । अधीहि भगवो ब्रह्मेति । तश्चोवाच । तपसा ब्रह्म विजिज्ञासस्व । तपो ब्रह्मेति । स तपोऽतप्यत । स तपस्तप्त्वा ॥ १॥

इति तृतीयोऽनुवाकः ॥

सः अजानात् यत् प्राणः एव ब्रह्म । यतोहि प्राणादेव समस्तानि भूतानि जायन्ते प्राणेन एव जातानि जीवन्ति, पुनः प्राणेषु एव समाविशन्ति । यदा सः इदं ज्ञानम् अवाप तदा पुनः स्वपितरम् उपसन्नः अवदच्च – ‘हे भगवन्! मह्यं ब्रह्मणः ज्ञानं दीयताम्’ । किन्तु तस्य पिता तम् उवाच— ‘त्वं तपसा ब्रह्म विज्ञातुं प्रयतस्व यतोहि तपः (मनसः एकाग्रता) एव ब्रह्म अस्ति’ । एतदनन्तरं भृगुः ध्यानचित्तोऽभवत् तपश्च अतप्यत । सः तपः तप्त्वा—

इति तृतीयोऽनुवाकः ।



मनो ब्रह्मेति व्यजानात् । मनसो ह्यैव खल्विमानि भूतानि जायन्ते । मनसा जातानि जीवन्ति । मनः प्रयन्त्यभिसंविशन्तीति । तद्विज्ञायं । पुनरेव वरुणं पितरमुपससार । अधीहि भगवो ब्रह्मेति । तश्चोवाच । तपसा ब्रह्म विजिज्ञासस्व । तपो ब्रह्मेति । स तपोऽतप्यत । स तपस्तप्त्वा ॥ १॥

इति चतुर्थोऽनुवाकः ॥

सः अजानात् यत् मनः एव ब्रह्म । यतोहि मनसः एव समस्तानि भूतानि (प्राणिनः) जायन्ते मनसा एव जातानि जीवन्ति, पुनः मनसि एव समाविशन्ति । यदा सः इदं ज्ञानम् अवाप तदा पुनः स्वपितरम् उपसन्नः अवदच्च – ‘हे भगवन्! मह्यं ब्रह्मणः ज्ञानं दीयताम्’ । किन्तु तस्य पिता तम् उवाच— ‘त्वं तपसा ब्रह्म विज्ञातुं प्रयतस्व यतोहि तपः (शक्त्याः एकाग्रता) एव ब्रह्म अस्ति’ । एतदनन्तरं भृगुः ध्यानचित्तोऽभवत् तपश्च अतप्यत । सः तपः तप्त्वा—

इति चतुर्थोऽनुवाकः ।

विज्ञानं ब्रह्मेति व्यजानात् । विज्ञानाद्भ्यैव खल्विमानि भूतानि जायन्ते । विज्ञानैः जातानि जीवन्ति । विज्ञानं प्रयन्त्यभिसंविशन्तीति । तद्विज्ञायं । पुनरेव वरुणं पितरमुपससार । अधीहि भगवो ब्रह्मेति । तश्चोवाच । तपसा ब्रह्म विजिज्ञासस्व । तपो ब्रह्मेति । स तपोऽतप्यत । स तपस्तप्त्वा ॥ १॥

इति पञ्चमोऽनुवाकः ॥



सः अजानात् यत् विज्ञानम् एव ब्रह्म । यतोहि विज्ञानादेव समस्तानि भूतानि (प्राणिनः) जायन्ते विज्ञानेन एव जातानि जीवन्ति, पुनः विज्ञाने एव समाविशन्ति । यदा सः इदं ज्ञानम् अवाप तदा पुनः स्वपितरम् उपसन्नः अवदच्च — 'हे भगवन्! मह्यं ब्रह्मणः ज्ञानं दीयताम्' । किन्तु तस्य पिता तम् उवाच— 'त्वं तपसा ब्रह्म विज्ञातुं प्रयतस्व यतोहि तपः (शक्त्याः एकाग्रता) एव ब्रह्म अस्ति' । एतदनन्तरं भृगुः ध्यानचित्तोऽभवत् तपश्च अतप्यत । सः तपः तप्त्वा—

इति पञ्चमोऽनुवाकः ।

आनन्दो ब्रह्मेति व्यजानात् । आनन्दाध्यैव खल्विमानि भूतानि जायन्ते । आनन्देन जातानि जीवन्ति । आनन्दं प्रयन्त्यभिसंविशन्तीति । सैषा भार्गवी वारुणी विद्या । परमे व्योम्नि प्रतिष्ठिता । स य एवं वेद प्रतिष्ठति । अन्नवानन्नदो भवति । महान् भवति प्रजया पशुभिर्ब्रह्मवर्चसेन । महान् कीर्त्या ॥ १॥

इति षष्ठोऽनुवाकः ॥

सः अजानात् यत् आनन्द एव ब्रह्म । यतोहि आनन्दादेव समस्तानि भूतानि (प्राणिनः) जायन्ते आनन्देन एव जातानि जीवन्ति, पुनः आनन्दे एव समाविशन्ति । इयमेवास्ति भृगुवरुण्योः विद्या यस्याः परमे व्योम्नि द्युलोके सुदृढा प्रतिष्ठा अस्ति । यः इदं जानाति सः सुदृढां प्रतिष्ठां प्राप्नोति । सः अन्नवान् अन्नभोक्ता च भवति । सः प्रजया (सन्ततिना), पशुधनेन, ब्रह्मतेजसा महान् भवति तस्य कीर्तिः महती भवति ।

इति षष्ठोऽनुवाकः ।



अन्नं न निन्द्यात् । तद्ब्रतम् । प्राणो वा अन्नम् । शरीरमन्नादम् । प्राणे शरीरं प्रतिष्ठितम् । शरीरे प्राणः प्रतिष्ठितः । तदेतदन्नमन्ने प्रतिष्ठितम् । स य एतदन्नमन्ने प्रतिष्ठितं वेद् प्रतिष्ठति । अन्नवानन्नादो भवति । महान्भवति प्रजयां पशुभिर्ब्रह्मवर्चसेन । महान् कीर्त्या ॥ १॥

इति सप्तमोऽनुवाकः ॥

अन्नस्य निन्दा मा कुरुत, यतोहि तद् भवतां श्रमस्य ब्रतम् अस्ति । वस्तुतः प्राणोऽपि अन्नमस्ति तथा शरीरं भोक्ता अस्ति । शरीरं प्राणे प्रतिष्ठितमस्ति । अत एव अत्र अन्नम् अन्ने एव प्रतिष्ठितमस्ति । यः अस्मिन् अन्ने प्रतिष्ठितम् अन्नं जानाति, सः स्वयं सुदृढां प्रतिष्ठां प्राप्नोति । सः अन्नवान् भोक्ता च जायते । सः प्रजया (सन्ततिना), पशुधनेन, ब्रह्मतेजसा महान् भवति तस्य कीर्तिः महती भवति ।

इति सप्तमोऽनुवाकः ।

अन्नं न परिचक्षीत । तद्ब्रतम् । आपो वा अन्नम् । ज्योतिरन्नादम् । अप्सु ज्योतिः प्रतिष्ठितम् । ज्योतिष्यापुः प्रतिष्ठिताः । तदेतदन्नमन्ने प्रतिष्ठितम् । स य एतदन्नमन्ने प्रतिष्ठितं वेद् प्रतिष्ठति । अन्नवानन्नादो भवति । महान्भवति प्रजयां पशुभिर्ब्रह्मवर्चसेन । महान् कीर्त्या ॥ १॥

इत्यष्टमोऽनुवाकः ॥

अन्नं न तिरस्कुरुत, यतोहि तद् भवतां श्रमस्य ब्रतम् अस्ति । वस्तुतः जलमपि अन्नमस्ति तथा ज्योतिर्मयोऽग्निः भोक्ता अस्ति । अग्निः जलेषु



प्रतिष्ठितोऽस्ति तथा जलम् अग्नौ प्रतिष्ठितम् अस्ति । अत एव अत्रापि अन्नम् अन्ने एव प्रतिष्ठितमस्ति । यः अस्मिन् अन्ने प्रतिष्ठितम् अन्नं जानाति, सः स्वयं सुदृढां प्रतिष्ठां प्राप्नोति । सः अन्नस्य स्वामी अन्नवान् अन्नभोक्ता च जायते । सः प्रजया (सन्ततिना), पशुधनेन, ब्रह्मतेजसा महान् भवति तस्य कीर्तिः महती भवति ।

इति अष्टमोऽनुवाकः ।

अन्नं बहु कुर्वीत । तद्ब्रतम् । पृथिवी वा अन्नम् । आकाशोऽन्नादः । पृथिव्यामाकाशः प्रतिष्ठितः । आकाशे पृथिवी प्रतिष्ठिता । तदेतदन्नमन्ने प्रतिष्ठितम् । स य एतदन्नमन्ने प्रतिष्ठितं वेद् प्रतिष्ठति । अन्नवानन्नादो भवति । महान् भवति प्रजयां पशुभिर्ब्रह्मवर्चसेन । महान् कीर्त्या ॥ १॥

इति नवमोऽनुवाकः ॥

अन्नवृद्धिः अन्नसंचयं च कुरुत यतोहि तद् भवतां श्रमस्य व्रतम् अस्ति । वस्तुतः पृथ्वी अपि अन्नमस्ति तथा आकाशः भोक्ता अस्ति । आकाशः पृथिव्यां प्रतिष्ठितोऽस्ति तथा पृथिवी आकाशे प्रतिष्ठिता अस्ति । अत एव अत्रापि अन्नम् अन्ने एव प्रतिष्ठितमस्ति । यः अस्मिन् अन्ने प्रतिष्ठितम् अन्नं जानाति, सः स्वयं सुदृढां प्रतिष्ठां प्राप्नोति । सः अन्नस्य स्वामी अन्नवान् अन्नभोक्ता च जायते । सः प्रजया (सन्ततिना), पशुधनेन, ब्रह्मतेजसा महान् भवति तस्य कीर्तिः महती भवति ।

इति नवमोऽनुवाकः ।





न कञ्चन वसतौ प्रत्याचक्षीत । तद्व्रतम् । तस्माद्यया कया च विधया  
बह्वन्नं प्राप्नुयात् । अराध्यस्मा अन्नमित्याचक्षते । एतद्वै मुखतोऽन्नः  
रुद्धम् । मुखतोऽस्मा अन्नः राध्यते । एतद्वै मध्यतोऽन्नः रुद्धम् ।  
मध्यतोऽस्मा अन्नः राध्यते । एतद्वै अन्ततोऽन्नः रुद्धम् । अन्ततोऽस्मा  
अन्नं राध्यते ॥ १॥

स्वगृहागतं कमपि जनं नावमन्यत, यतोहि तदपि भवतां श्रमस्य व्रतम्  
अस्ति । अत एव येन—केनापि प्रकारेण प्रचुरान्नसंचयं कुरुत । गृहे  
आगतम् अभ्यागतं सर्वदैव एवं वदत — 'उत्तिष्ठत अन्नं (भोजनं)  
प्रस्तुतमस्ति । किं भोजनं प्रारम्भादेव सिद्धम् आसीत्? तस्य कृतेऽपि  
भोजनं प्रारम्भे एव सिद्धं भवति । किं भोजनं मध्ये सिद्धम् आसीत्? तस्य  
कृतेऽपि भोजनं मध्ये एव सिद्धं भवति । किं भोजनं सर्वान्ते सिद्धम्  
आसीत्? तस्य कृतेऽपि भोजनं सर्वान्ते एव सिद्धं भवति ।

य एवं वेद । क्षेम इति वाचि । योगक्षेम इति प्राणापानयोः । कर्मेति  
हस्तयोः । गतिरिति पादयोः । विमुक्तिरिति पायौ । इति मानुषीः  
समाज्ञाः । अथ दैवीः । तृप्तिरिति वृष्टौ । बलमिति विद्युति ॥ २॥

यः इदं जानाति वाचि क्षेमः (समृद्धिः) रूपे, प्राणापानवायोः योगक्षेमरूपेण  
(प्राप्तिः तथा तस्य संरक्षणम्), हस्तयोः कर्मरूपे, पादयोः गतिरूपे, पायौ  
विसर्जनरूपे इदं सर्वं मनुष्याणां विषये ज्ञानम् अस्ति । इदानीं दैवीयज्ञानस्य  
विषये कथनम् अस्ति—

वृष्टौ तृप्तिरूपे, विद्युति बलरूपे—



यश इति पशुषु । ज्योतिरिति नक्षत्रेषु । प्रजातिरमृतमानन्द इत्युपस्थे ।  
सर्वमित्याकाशे । तत्प्रतिष्ठेत्युपासीत । प्रतिष्ठावान् भवति । तन्मह  
इत्युपासीत । महान्भवति । तन्मन इत्युपासीत । मानवान्भवति ॥ ३॥

तन्नम इत्युपासीत । नम्यन्तैऽस्मै कामाः । तद्ब्रह्मेत्युपासीत ।  
ब्रह्मवान्भवति । तद्ब्रह्मणः परिमर इत्युपासीत । पर्येणं म्रियन्ते द्विषन्तः  
सपत्नाः । परि यैऽप्रियां भ्रातृव्याः । स यश्चायं पुरुषे । यश्चासावादित्ये ।  
स एकः ॥ ४॥

पशुषु भव्यतारूपे, नक्षत्रेषु ज्योतिरूपे, उपस्थे (प्रजननेन्द्रिये) प्रजननरूपे,  
आनन्दे मृत्यौ च विजयः अमृतरूपे, आकाशे 'सर्वम्' इतिरूपे । प्रत्येकमपि  
वस्तुनः सुदृढप्रतिष्ठा (आधार) रूपे 'तस्य' उपासना कुरुत । एतेन  
भवन्तः स्वयमेव दृढप्रतिष्ठां प्राप्स्यन्ति । यदि भवन्तः तस्य 'महः' इतिरूपे  
उपासनां करिष्यन्ति तर्हि भवन्तः स्वयमेव महान्तः भविष्यन्ति । यदि  
भवन्तः 'तस्य' 'मनः' इतिरूपे उपासनां करिष्यन्ति तर्हि भवन्तः स्वयमेव  
महान्तः भविष्यन्ति । यदि भवन्तः तस्य 'नमन' इतिरूपे उपासनां करिष्यन्ति  
तर्हि भवतां मनःकामनाः पूर्णाः भविष्यन्ति । यूयं 'तस्य' 'ब्रह्म' रूपे  
उपासनां कुरुत यूयम् आत्मवन्तः भविष्यन्ति । यूयं 'तस्य' 'ब्रह्मणः'  
संहारशक्तिरूपे उपासनां कुरुत या परितः व्याप्ता जायते भवन्तः स्वशत्रून्  
विद्वेष्यन्तश्च विनश्यन्तः द्रक्ष्यन्ति ये युष्मान् परितः एकत्रिताः आसन् तथा  
च आत्मनः तान् स्वजनान् विनश्यन्तः द्रक्ष्यन्ति ये युष्मासु न स्निह्यन्ति  
स्म । पश्यत, इदमेव मनुष्येषु यद् आत्मतत्त्वम् अस्ति तथा च सूर्ये  
यदात्मतत्त्वं विद्यते तदात्मतत्त्वमेकमेवास्ति ।



स यं एवंवित् । अस्माल्लोकात्प्रेत्य । एतमन्नमयमात्मानमुपसङ्गम्य । एतं प्राणमयमात्मानमुपसङ्गम्य । एतं मनोमयमात्मानमुपसङ्गम्य । एतं विज्ञानमयमात्मानमुपसङ्गम्य । एतमानन्दमयमात्मानमुपसङ्गम्य । इमाँल्लोकन्कामात्री कामरूप्यनुसञ्चरन् । एतत् साम गायन्नास्ते । हा ३ वु हा ३ वु हा ३ वु ॥ ५॥

सः 'एकमेवाद्वितीयम् आत्मा' एवास्ति एतेन भिन्नः अन्यः किमपि नास्ति । यः एवं जानाति सः अस्मात् लोकात् प्रयाणं कुरुते । सः 'अन्नमयमात्मानं' प्राप्य, इमं 'प्राणमयमात्मानं' प्राप्य, इमं 'मनोमयमात्मानं' प्राप्य, इमं 'विज्ञानमयमात्मानं' प्राप्य, इमं 'आनन्दमयमात्मानं' च प्राप्य, एतेषु लोकेषु विचरति स्वेच्छानुसारं भुङ्क्ते स्वेच्छानुसारं रूपम् आदधाति तथा च सर्वदैव अस्य महिमामयस्य साम्नः पाठं करोति । हा ३ वु हा ३ वु हा ३ वु घ ।

अहमन्नमहमन्नमहमन्नम् । अहमन्नादोऽहमन्नादोऽहमन्नादः । अहःश्लोककृद्हःश्लोककृद्हःश्लोककृत् । अहमस्मि प्रथमजा ऋताऽस्य । पूर्वं देवेभ्योऽमृतस्य नाऽभाद् । यो मा ददाति स इदेव माऽअवाः । अहमन्नमन्नमदन्तमाऽद्मि । अहं विश्वं भुवंनुमभ्यंभवाऽम् । सुवर्न ज्योतीः । य एवं वेद । इत्युपनिषत् ॥ ६॥

इति दशमोऽनुवाकः ॥

॥ इति भृगुवल्ली समाप्ता ॥



अहमन्नमस्मि! अहमन्नमस्मि! अहमन्नभोक्तास्मि! अहमन्नभोक्तास्मि!  
 अहमन्नभोक्तास्मि! अहं लोककृदस्मि श्रुतिकृदस्मि! श्लोककृदस्मि!  
 श्लोककृदस्मि! अहम् ऋतात् प्रथमजातोऽस्मि । देवानामपि पूर्वम् अमृतस्य  
 हृदये (केन्द्रे) अहमस्मि । यः मह्यं ददाति सः वस्तुतः मां रक्षति यतोहि  
 अहमेव अन्नम् अस्मि अतः यः मम भक्षणं करोति अहं तस्यैव भक्षणं  
 करोमि । अहम् इमं सम्पूर्णं विश्वं विजितवान् स्वाधीने च कृतवान् । मम  
 प्रकाशः सूर्यस्य ज्योतिर्मयरूपेण तुल्यम् अस्ति । यः इदं जानाति सः  
 इत्थमेव गानं करोति । वस्तुतः इयमेव उपनिषदस्ति इदमेव च वेदस्य  
 रहस्यम् अस्ति ।

ॐ सह नाववतु । सह नौ भुनक्तु । सह वीर्यं करवावहै । तेजस्वि  
 नावधीतमस्तु मा विद्विषावहै । ॥ ॐ शान्तिः शान्तिः शान्तिः ॥


॥ हरिः ॐ ॥

हे परमात्मन्! आवयोः सह एव पालनं पोषणं च करोतु । सह एव  
 आवयोः रक्षां करोतु । आवां सह एव बलं वीर्यं च अर्जयावः । आवयोः  
 अध्ययनम् आवां तेजस्विनौ कुर्याव अध्ययनं च प्रकाशेन शक्तिना च  
 परिपूर्णः स्यात् । आवां कदापि विद्वेषं न कुर्वः ।

शान्तेः स्थापना भवतु ।

### fØ; kdyki %

- भृगुवल्ल्याः उच्चारणं तावत्कुर्यात् यावदियं स्मृता  
 न स्यात् ।



## i kBkxrk% ç' uk% 4-1

## 1. रिक्तस्थानानि पूरयत—

1. यतो वा इमानि ..... जायन्ते ।
2. अन्नैन् जातानि ..... ।
3. पुनरेव ..... पितरमुपससार ।
4. अधीहि ..... ब्रह्मेति ।
5. सैषा भार्गवी वारुणी ..... ।
6. .... शरीरं प्रतिष्ठितम् ।
7. .... ज्योतिः प्रतिष्ठितम् ।
8. स य एतदन्नमन्ने प्रतिष्ठितं ..... प्रतिष्ठति ।
9. न कञ्चन ..... प्रत्याचक्षीत ।
10. .... इति प्राणापानयोः ।



## HkoUr% fda f' kf{kroUr%

- भृगुवल्ल्याः उच्चारणम्य
- भृगुवल्ल्याः अर्थज्ञानम् ।



## i kBKUr% ç' uk%

1. भृगुवल्ल्याः सारं स्वशब्देषु लिखत ।
2. भृगुवल्ल्याः महत्त्वं प्रतिपादयत ।



## mÜkj ekyk

- 4.1 1. भूतानि
2. जीवन्ति
3. वरुणं
4. भगवो
5. विद्या
6. प्राणे
7. अप्सु
8. वेद्
9. वसतौ
10. योगक्षेम

